

10 ta' Gunju, 1957

Imhallfin: —

Is-S.T.O. Sir L.A. Camilleri, Kt., LL.D., President;
Onor. Dr A.J. Montanaro Gauci, C.B.E., K.M., LL.D.;
Onor. Dr W. Harding, K.M., B.Litt., LL.D.

Nobbli Frances Mary Chesney Scoberras D'Amico *versus* Onor. Edgar
Cuschieri *ne*.

**Fedekommiss — Fewdo — Interpretazzjoni tal-Ligi —
Att XII tal-1950.**

L-Att XII ta' l-1950, li abolixxa l-fedekommissi, joġqot il-proprjetà suġġetta għall-vinklu ta' fedekommiss, u mhux ukoll il-proprjetà posseduta b'titolu frawdali; u dan jidher ċar minn sempliċi lettura ta' dak l-Att; u ebda interpretazzjoni estensiva ma tista' qatt twassal għall-konklużjoni li dik il-ligi tikkomprendi anki l-fewdi, għax kwalunkwe interpretazzjoni simili tmur assolutament kontra l-ittra ċara tal-ligi, u għalhekk hija għal kollox inammissibbli; u mbgħad ukoll għax in-natura tal-fewdo u dik tal-fedekommiss hi wisq diversa.

Billi jiġi allegat li l-legislatur, meta ntroduċa dik il-ligi, ried li jitneħħa kwalunkwe vinkolu fuq il-proprjetà immobiljari, u li jitneħħa wkoll kwalunkwe projbizzjoni ta' aljenazzjoni libera tal-proprjetà, dan mhux b'ittra; għax hu paċifiku li dispożizzjoni statutorja li ssemmi espressament każ wieħed ma tistax tiġi estiża għal każ mhux espress, u l-kelma "fedekommiss" u l-kelma "fewdo" dejjem ġew użati distintament, u jirriferrxu għal istituti diversi fl-origini, fin-natura, u fil-ligijiet li jirregolawhom.

Il-Qorti; — Rat is-sentenza tal-Prim'Awla tal-Qorti Civili tal-Maestà Tagħha r-Regina tat-30 ta' Gunju, 1955, fejn jinsabu miġjuba d-domanda tal-attribuzjoni u l-eċċezzjonijiet tal-konvenut, u fejn giet respinta l-eċċezzjoni tal-konvenut illi huwa mhux il-leġittimu kontradittur tad-domanda dedotta fiċ-ċittazzjoni, bl-ispejjeż kontra tiegħu, u gie msejjaħ fil-kawża, bħala li jista' jkollu nteress, il-Baruni Alexander Jan Scoberras D'Amico Inguanez;

Rat in-nota tal-eċċezzjonijiet tal-imsejjah fil-kawża, li biha sottometta illi huwa jikkonferma l-fatt li x-“Xaghra ta' Ghedrin”, sive “Ta' Katrin”, tifforma parti mill-art jew territorju li kien gie moghti b’“Feudo Nobile” lill-antenati tiegħu;

Rat is-sentenza ta' dik il-Qorti tal-ewwel ta' Frar, li biha ddecidiet billi ddikjarat illi l-Att XII tal-1950 jolqot il-proprjeta' suggetta għall-vinklu ta' fedekommiss, u mhux il-proprjeta' posseduta b'titolu fevdali; bl-ispejjeż kontra l-konvenut; wara li kkunsidrat;

Illi l-Att nru. XII tal-1950 gie ntrodott, skond it-Titolu tiegħu, sabiex “jahseb għall-helsien tal-gid marbut b'fedekommiss”; għalkemm l-art. 3 jikkontempla t-thassir tal-fedekommissi kollha ta' kull xorta, jibqa' dejjem li dak it-thassir jolqot il-fedekommissi biss. Apparti, mbagħad, illi fil-korp tal-imsemmija ligi jissemmew unikament il-fedekommissi, il-fatt li l-art. 5 u 11 isemmu ordnijiet tal-Qorti moghtija fuq derogi u bejgh ta' beni suggetti għal fedekommiss, hija l-ahjar konferma li dik il-ligi riedet tolqot biss il-proprjeta' fedekommissarja; għaliex il-ligi tagħna pozzittiva tirregola d-deroga tal-vinklu in referenza biss tal-fedekommissi (art. 449 et seq. u 488 et seq. Proc. Civ.);

Difatti, huwa paċifiku fil-gurisprudenza tagħna illi l-fewdi huma regolati mid-dispożizzjonijiet tal-investitura, u li f'materja fevdali “il nostro diritto va regolato da quello del Regno delle Due Sicilie” (Kollez. IX, 623; u XV, 281);

Illi, konsegwentement, l-Att XII tal-1950 għandu jiftiehem bhala ċirkoskritt għall-materja fedekommissarja, u ma jistgħax jiġi estiz anki għall-fewdi, li, kif jirrikonoxxi l-istess konvenut fin-nota tiegħu fol. 56, huma haġa differenti mill-fedekommissi; u stante din id-diversità, mhix ġuridikament ammissibbli l-interpretazzjoni estensiva, u wisq anqas dik analogika; u għall-istess raġuni mhix konċepibbli l-ab-

rogazzjoni ta'cita jew implicita tal-liġi, għaliex din ma tistgħax tiġi prezunta, u fid-dubju (jekk qatt jista' jeżisti) il-liġi l-ġdida għandha tiftiehem li hija kompatibbli ma' dik anterjuri (Digesto Italiano, "Abrogazione delle Leggi", para. 53, bl-awtoritajiet hemm citati). Għaldaqstant, jekk il-legislatur ma pprovdix biex jikkompreni fil-liġi anki l-fewdi, ma jistgħax għal dan in-nuqqas jissupplixxi t-tribunal (Kollez. IX, 351, col. lma. in princ.);

Illi, wara kollox, konferma ta' dan tahlina l-legislatur fl-"Objects and Reasons" li ta in konnessjoni mal-publikazzjoni tal-abbozz tal-liġi (Supp. Gov. Gazette 1950, pag. 15), fejn huwa ddikjara illi: "The proposed abolition of fideicommissa will not extend to . . . titles of nobility . . ." evidentement b'riferenza għall-art. 8 tal-abbozz (integralment approvat), fejn jingħad li "the laws now in force concerning any such rights are maintained in respect of them". Issa, mhux kontestat li l-fond in kwistjoni jidhol fil-Barunija ta' Bukana u Djar il-Bniet (u jinsab possedut mill-imsejjah fil-kawża bhala suċċessur f'dak it-Titolu (fol. 29, 37 tergo u 38 proç.); u bhala Titolu, skond l-insenjament ta' xi awturi, jinsab magħqud indissolubbilment mal-fond, b'mod li, jekk il-fond jispiċċa, jispiċċa anki t-Titolu. "Che, perito il fondo feudale per qualsiasi evento", jgħid Foramiti, "si debba estinguere il feudo, si rileva dall'osservare che l'utile dominio (jiġifieri dak tal-possessur fewdali), a guisa dell'usufrutto, 'est jus in corpore, quo sublato et ipsum tollere necesse est'" (Enciclopedia Legale, voce "Feudo", Vol. 2, pag. 426, col. lma.). U kif jinnota l-Avukat Dr. Mario di Carpegna, fil-monografija tiegħu "Araldica", "pei regolamenti francesi, appoggiati anche da una giurisprudenza costante, l'alienazione di un feudo (mhux eskluża l-esproprijazzjoni) al quale è annesso un titolo nobiliare e feudale, porta con sè in alcun casi l'estinzione del titolo nell'alienante, senza punto trasferirlo, meno il caso di un 'motu proprio' sovrano, all'acquirente" (Digesto Italiano, "Araldica", para. 78). Ladarba, għalhekk, hemm jew jista' jkun hemm din l-

unjoni bejn it-titoli nobiljari fewdali u l-fond, meta l-legislatur ecċettwa mill-liġi in diskussjoni t-titoli nobiljari, għandu jiftiehem li ried jalludi anki għall-proprjetà posseduta taħt dawk it-titoli;

Rat in-nota, li biha l-konvenut Joseph Mifsud Bonnici nomine appella mis-sentenza fuq imsemmija, u l-petizzjoni tiegħu, li biha talab ir-revoka tal-istess sentenza, u li jiġi dikjarat li bl-Att XII tal-1950 giet kolpita wkoll il-proprjetà posseduta b'titolu fewdali; bl-ispejjeż taż-żewġ istanzi;

Omissis;

Ikkunsidrat;

Illi l-kwistjoni devoluta għad-deċiżjoni ta' din il-Qorti hija dik biss li giet maqtugħa mill-Ewwel Qorti, konformement għall-verbal fol. 47, ċjoè jekk, indipendentement mill-kwistjoni jekk il-fond "de quo" hux fil-fatt u realment fewdali, il-liġi li aboliet il-fedekommissi ikkolpietx ukoll il-fondi fewdali;

Is-sempliċi lettura tal-Att nru. XII tal-1950 turi kjarament li dak l-Att jolqot biss il-fedekommissi. Jekk ir-redatturi ta' dik il-liġi kellhom xi intenzjoni aktar vasta minn hekk, din ma tirriżultax mid-dispożizzjonijiet tal-liġi, li ma jistgħux jiġu distorti jew żnaturati;

Ebda interpretazzjoni estensiva ma tista' qatt twassal għall-konkluzjoni li ġew kompriżi anki l-fewdi. L-ewwelnett, kwalunkwe interpretazzjoni simili tkun assolutament kontra l-ittra ċara tal-liġi, u għalhekk hija għal kollox inammissibbli. It-tieni, in-natura tal-"feudo" u dik tal-fedekommiss hi wisq diversa. Il-"feudo" jinkorpora konċessjoni bl-obligi tal-fedeltà u servigi, skond id-definizzjoni tal-Molineo, imsejjaħ mill-Merlin bħala l-orakolu tal-materja fewdali, ċjoè "benevola, libera et perpetua concessio rei immobilis, vel equipollentis, cum translatione utilis domini, proprietate retenta, sub fidelitate et exhibitione servitorum".

Il-fedekommess origina mill-bżonn li hassew it-testaturi li l-gid li huma kienu sejrin iħallu direttament lill-eredi jew legatarji tagħhom jiġi restitwit lil persuni oħra (para. 1, 12, Inst. de Fidei commissariis haereditatibus). Ma hemmx, kwindi, raġuni biex fil-kelma "fedekommessi" jiġu akkomunati u komprizi l-fewdi;

Fit-trattazzjoni quddiem din il-Qorti, id-difensur tal-appellant nomine argumenta li bil-liġi fuq imsemmija jistgħu jiġu kolpiti l-fewdi, għax jista' jkun li "feudo" jiġi assoġġetat għal fedekommess;

Issa, hu veru li, skond id-dottrina l-aktar akkreditata, jista' per regola jiġi mpost fedekommess jekk il-"feudo" jkun mhux "ex pacto et providentia", u mhux "misto", imma semplicement ereditarju. Xi minn daqqiet, l-ewwel investit ta' "feudo" "ex pacto et providentia" seta' wkoll jimponi fedekommess bl-annuwenza tal-Princep konċedent. Jista' jkun ukoll li, fil-każ ta' fewdi "emptitii", ossija oneruzi (akkwistati "propter acceptam paecuniam vel observantia praestita), l-erezzjoni ta' primo genitura tkun permessa. Hlief meta l-fewdo jkun "juris Francorum" u jkollu anness titolu ta' nobbiltà (De Luca, DeFeudis, Disc. 46, no. 4). Imma b'daqshekk ma tiġix inficjata l-konklużjoni li dik il-liġi ma tikkolpax il-fewdi; għaliex, anki jekk talvolta (salvi konsiderazzjonijiet oħra) titsta' tikkolpax l-fedekommess impost fuq il-"feudo", ma tikkolpax l-istess fewdo "ut sic";

Fil-petizzjoni tal-appell jingħad li bl-Att fuq imsemmi l-leġislatur ried li jitneħħa kwalunkwe vinkolu fuq il-proprjetà immobiljari, u li titneħħa wkoll kwalunkwe proibizzjoni ta' aljenazzjoni libera tal-proprjetà. Hu paċifiku, però li dispozizzjoni statutorja li ssemmi espressament każ wiehed ma tistgħax tiġi estiża għal każ mhux espress. Forsi kien ikun il-każ ta' estensjoni kieku l-kelma "fedekommess" kienet komunement tikkomprendi l-kelma "feudi"; mentri l-verità hi li dawk il-kliem dejjem ġew użati distin-

tament, u jirriferrixxu għal istituti diversi fl-origini, fin-natura, u fil-liġijiet li jirregolawhom;

Għal dawn il-motivi;

Tiddeċidi billi tirrespingi l-appell u tikkonferma s-sentenza appellata; bl-ispejjeż taż-żewġ istanzi kontra l-appellant. U tordna li l-attijiet jigu rimessi lill-Ewwel Qorti.
